



<http://www.arianafghanistan.com>



۲۰۱۶/۰۶/۱۹



نظر محمد مطمئن

د غني اقتصاد او د کابل یولسم روژه مات

د سولي اړوند له یو مجلس څخه راووتم، وزیر اکبر خان کي د یو ملگري لیدو ته د سړک په غاړه ودریدم، د ونو سیوري ته دوه تنه ځوانان له خپلو لاسي گاډیو (کراچيو) سره ناست وو، دواړو خپلو کراچيو ته تکیه کړي وه، ممکن د بیکاری او خپل غربت اړوند چورتونه به یې وهل، زه او ملگری هم همدلته د ونو سیوري ته ولاړ او خبري مو کولي، مور چې نور غوښتل له همدې ځایه ولاړ شو، د همدې دوو ځوانانو څخه یې یو راغی، په ډیر عاجزانه ډول یې وویل چې وروڼو! کرده ورځ مو کار نه دی کړی، د روژه مات له پاره چې باید خوراک برابر کړو، مور نن کومه ډیاري (مزدوري) نه ده کړي، که ستاسي له وسه مرسته کیري.

دا دواړه ځوانان سوالگر نه وو، هغوی د همدې لاسي گاډی له برکته خپل خان او کورنیو ته روزي پیدا کوله، زه پوهیدم چې ډیره به سخته وه چې هغه ځوان د مرستې غوښتنه وکړه، خو چاره یې هم نه درلودله، کور کي به یې ماشومان ورته منتظر وو.

زما ملگري راته وویل چې ته ولي چورت یوري، زه به تر دي هم نادره درته وکړم، هغه وویل چې سرای شهزاده ته مور دوه ملگري ولاړو، روژه ده، د سړي هرشي ته رضاء کیري، د کابل سیند دابله غاړه چې هلته سبزي خرڅیري، مور هم له موټر سره وروگرځیدو، چې له موټر څخه کښته شوو، د سوالگرو دومره بیروبار وو چې مور یې په سودا اخیستلو پښېمانه کړو، ډیری یې کوچني هلوکان او نجوني وي، هغه ویل چې چا له لمنې کښولم، چا له لاسه او چا هم زاری کولي چې رمضان دی، کومک وکړئ، مور کور کي د خوراک له پاره کوم څه نه لرو.

زما ملگری وايي چې سوالگرو ښه په تنگ کړو، لږ سبزي مو واخیستله او بیرته چې موټر ته روان وم، تر هغه ځایه همدا نجوني او هلوکان راپسي روان وو، سمه ده چې مور هم پیسي سوالگرو ته ورکولي، خو بله ډله به راپیداشوه، وار په وار د سوالگرو گڼه گڼه زیاتیدله، ډیر په زړه کي ځوریدم، خو چاره مي هم نه وه، ځکه دا کسان یو، دوه او پنځه نه وو.

هغه وايي چې کله مي د موټر مخ راوگرځاوو چې نور به حرکت کوم، دري میرمني مي د موټر سره نږدې راته ولاړي وي، هغوی زاری کولي، چې پیسي یې غوښتي. د میرمنو د لاسو څخه معلومیدله چې دا هم ځواني وي، کوشش مي وکړ چې موټر ته حرکت ورکړم، خو یوې میرمني خپله چادری له گریوانه لیري کړه، په غیر کي یې ماشوم وو، او باور وکړی چې هغه ماشوم د ۲۰ ورځو نه معلومیدی، نوی زیږیدلی ماشوم وو، کله چې مي د میرمني په غیر کي دا تنکی ماشوم ولید، تاسي فکر وکړی چې څومره به ځوریدلی يم. د همدې تنکي ماشوم په لیدو مي سترگې پټې شوې، هغې میرمني ته مي د خپل وس مطابق پیسي ورکړي. خو زه په دي فکر کي وم چې دا هیواد کي نسیتی او لوړه او سوالگر څومره ډیر شوي، او دا کرده افغانان وو، بل څوک نه وو، نه دکشمیر او نه هم د تاجکستان سوالگر وو.

دامیرمن به څومره مجبوره وه چې خپل نوی زیږیدلی ماشوم په غیر کې په ټکنده غرمه کې یې هغه تر چادری لاندې نیولې او سوال یې کاوو، چاره به یې نه درلودله.

همدا ملگری مې وایې چې کله د غني د کمپاین وخت وو، زه د ځوانانو یو مجلس ته وربرابره شوم، هلته یو د اطاق په معتبر ځای کې ناست وو، هغه ویل چې که خدای کول اوس به افغانان دروزي خاوندان شي، کله چې غني ولسمشر شي مور به نور د عربو هیوادونو له مزدوری څخه خلاص شو، هغه بل پري وررغ کړه، چې د چین ولسمشر له غني څخه مننه وکړه چې د چین اقتصاد یې ورجور کړ، داچېن چې اوس دومره مخکې دي همدا اقتصادي پلان یې اشرف غني کاکا جوړ کړی دی.

یوه بل بیا ویل چې ولادیمیر پوتین یې سخت ملگری دی، او هغه ځکه چې د روسیې اقتصاد ډاکتر غني ورته په پښتو ودرای، د همدې مشورې وي چې نن روسیه داسې ځواکمن اقتصادي هیواد دی. او ځینو بیا ویل چې په نړیوال پرمختیایي بانک کې یې ریکارډ پروت دی.

هغه ملگری وایې چې کله مې د کابل سیند په غاړه د سوالگرو داحالت ولیدې، له ځان سره مې وویل چې سیاست ټول دروغ دي، غني مور ټول غلط کړو او ویې غولولو چې ستاسې په سترخوان کې به د یوې ډوډۍ پرځای دوه ډوډۍ وي، له نړۍ سره به افغانستان سیال کړم، نه داچې سیال نه شو، تر پخوا هم کمزوري او ځوانان مو د بیکارۍ له امله له هیواد څخه تښته کوي.

زما ملگری وایې که زما پر خبرو څوک شک لري نو یوځل دي د خدای ج له پاره د سرای شهزاده پرمخامخ د کابل سیند پر غاړه سبزي خرڅونکو ځای ته ورشي، هلته به د افغان سوالگرو همدا بد حالت په خپلو سترگو وويني.

زه لیکوال هيله کوم چې غني ددې پرځای چې کابل کې مجید مال او یا هم کابل سپټي ته سر وربنکاره کړي، بڼه به وي چې په رمضان کې د افغان سوالگرو همدا بد حالت په خپله وويني، او باوري دي وي چې هغه سېمه کې امنیتي ستونزه هم ورته نه پېښیږي ځکه هلته ټول غریب خلک دي، او که بیا هم د ویري او ډار له امله د ارگ له څنډۍ څخه نږدې دغه ۲۵۰ متره لیري د سبزيو خرڅولو ځای ته نه شي ورتلای، له خپلو هیوادوالو دي مرسته وغواړي مور به هم ورسره ولاړ شو، ترڅو د سوالگرو او بی وزلو دغربت دغه حالت په خپلو سترگو وويني.

کاش چې د روژه مات په وخت کې همدا د افغانانو او ځانگړي ډول د سوالگرو بد حالت کوم بامسولیته افغان په ارگ کې غني ته ووايي. زه خبر یې چې غني په دي هم د ارگ یو پخوانی او باتجربه اشپز چې د امیر عبدالرحمن خان له وخت څخه یې کورنۍ، نیکونه او پلرونه په ارگ کې اشپزي کوله، پسي واخست، ځیني وایې چې د غني لیبیایي اخشي (د بي بي گل) ورور ته یې بڼه ډوډۍ نه وه تیاره کړي، او ځیني وایې چې تر خپلې اندازې زیاته ډوډۍ یې تیاره کړي وه، ځکه د غني له خوا هغه اشپز له ارگ څخه پسي واخیستل شو، او ځیني خو لا وایې چې د غني اخشی د بی بی گل ورور افغانستان ته ددې له پاره راغلی چې دلته په لویو قراردادونو کې شریک شي او د بی وزله افغان ولس پیسې دوی هم غلا کړي.

مور په سترخوان کې دوه ډوډۍ نه غواړو، مور سوله غواړو، د جگړې پرځای دي د سولې پروسه مخکې یوسي، او په جگړه دي اصرار نه کوي، جگړه د حل لاره نه ده، او نه هم اوسنی جگړه گټونکی لری، دا ټولي بډبختی او درېدی د جگړې د دوام له امله دي، په دي هيله چې د افغانانو د زړه درد او دغه اواز او له عبرته څخه ډک یادښت د غني پلویان ورته په مثبت نظر وگوري او په گډه د سولې له پاره کار وکړو، د جگړې د ختم او په هیواد کې د امن له پاره لاسونه سره ورکړو. (نظر محمد مطمئن - لیکوال او شناند)

پای